


# कविता कृष्णापल्लवी की कविताएँ


## आग

एक  
आग है  
फिर-फिर आविष्कृत  
एक आदिम राग।  
कहती हुई  
जाग! जाग!!




## दो

आग  
एक बेहद पुरानी चीज़ है  
मनुष्य के लिए  
मगर उतनी ही ज़रूरी।  
बेशक  
उसे दहकाने के तरीके  
ईजाद होते रहे हैं  
नये-नये।  
आग की ज़रूरत से इंकार  
बदलाव से इंकार है।  
जीवन की विदाई है  
आग के लिए विदागीत।  
मृत्यु की अभ्यर्थना है।



## तीन

चूल्हे बुझ चुके हों  
जिस बस्ती में  
हमेशा के लिए।  
वहाँ कोई नहीं होता  
मुसाफिर का  
स्वागत करने के लिए।  
चूल्हों का बुझना  
जीवन का बुझ जाना है।



## चार

मगर एक तीली भी  
बची हो कहीं,  
तो फिर से  
जीवित की जा सकती है आग।  
लपटों के नृत्य पर  
तरंगित हो सकता है जीवन  
फिर से।

## बाज़ार

एक  
हामिद के बेटे  
गये थे बाजार।  
अँधेरे कोने में कहीं  
जंग खा रहा था  
वह चिमटा  
जो मेले से लाया था  
हामिद  
दादी अमीना के लिए।

## दो

बर्फबारी हो रही थी  
बाजार में  
बमबारी से भी बुरी  
घर में  
मद्धम आँच पर  
सिंक रही थी जिन्दगी  
राहत पाने के लिए थी  
सिर्फ गर्म-ताज़ा रोटियों की गंध